

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmikīyē ādikāvyaē bālakāṇḍē

॥ *triṃśaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ *triṃśaḥ sargaḥ* ॥

śrīrāmakartṛkaṃ viśvāmitrayajñasya saṃrakṣaṇaṃ
rākṣasānāṃ saṃharaṇaṃ ca

atha tau dēśakālajñau
rājaputrāvarindamau |
dēśē kālē ca vākyajñā -
vabrūtāṃ kauśikaṃ vacaḥ || 1.30.1 ||

bhagavañchrōtomicchāvō
yasmin kālē niśācarau |
saṃrakṣaṇīyau tau brūhi
nātivartēta tatkṣaṇam || 1.30.2 ||

ēvaṃ bruvāṇau kākutsthau
tvaramāṇau yuyutsayā |
sarvē tē munayaḥ prītāḥ
praśāsaṃsurnṛpātmajau || 1.30.3 ||

adyaprabhṛti ṣaḍrātraṃ
rakṣatāṃ rāghavau yuvām |

dīkṣāṃ gatō hyēṣa muni -
rmaunitvaṃ ca gamiṣyati || 1.30.4 ||

tau tu tadvacanāṃ śrutvā
rājaputrau yaśasvinau |
anidraṃ ṣaḍahōrātraṃ
tapōvanamarakṣatām || 1.30.5 ||

upāsāñcakraturvīrau
yattau paramadhanvinau |
rarakṣaturmunivaraṃ
viśvāmitramarindamau || 1.30.6 ||

atha kālē gatē tasmin
ṣaṣṭhē'hani tadāgatē |
saumitrimabravīd rāmō
yattō bhava samāhitaḥ || 1.30.7 ||

rāmasyaivaṃ bruvāṇasya
tvaritasya yuyutsayā |
prajajvāla tatō vēdiḥ
sōpādhyāyapurōhitā || 1.30.8 ||

sadarbhacamasasrukkā
sasamitkusumōccayā |
viśvāmitrēṇa sahitā
vēdirjajvāla sartvijā || 1.30.9 ||

mantravacca yathānyāyaṃ
yajñō'sau sampravartatē |

ākāśē ca mahāñchabdaḥ
prādurāsīd bhayānakaḥ || 1.30.10 ||

āvārya gaganam mēghō
yathā prāvṛṣi dṛśyatē |
tathā māyāṃ vikurvāṇau
rākṣasāvabhyadhāvatām || 1.30.11 ||

mārīcaśca subāhuśca
tayōranucarāstathā |
āgamyā bhīmasaṅkāsā
rudhiraughānavāsṛjan || 1.30.12 ||

tāṃ tēna rudhiraughēṇa
vēdīm vīkṣya samukṣitām |
sahasābhidrutō rāma -
stānapaśyat tatō divi || 1.30.13 ||

tāvāpatantau sahasā
dṛṣṭvā rājivalōcanaḥ |
lakṣmaṇam tvabhisamprēkṣya
rāmō vacanamabravīt || 1.30.14 ||

paśya lakṣmaṇa durvṛttān
rākṣasān piśitāśanān |
mānavāstrasamādhūtā -
nanilēna yathā ghanān || 1.30.15 ||

kariṣyāmi na sandēhō
nōtsahē hantumīdṛśān |

ityuktvā vacanaṃ rāma -

ścāpē sandhāya vēgavān || 1.30.16 ||

mānavaṃ paramōdāra -

mastraṃ paramabhāsvaram |

cikṣēpa paramakruddhō

mārīcōrasi rāghavaḥ || 1.30.17 ||

sa tēna paramāstrēṇa

mānavēna samāhataḥ |

sampūrṇaṃ yōjanaśataṃ

kṣiptaḥ sāgarasamplavē || 1.30.18 ||

vicētaṃ vighūrṇantaṃ

śītēsubalapīḍitam |

nirastaṃ dṛśya mārīcaṃ

rāmō lakṣmaṇamabravit || 1.30.19 ||

paśya lakṣmaṇa śītēṣuṃ

mānavaṃ manusaṃhitam |

mōhayitvā nayatyēnaṃ

na ca prāṇairviyujyatē || 1.30.20 ||

imānapi vadhiṣyāmi

nirghṛṇān duṣṭacāriṇaḥ |

rākṣasān pāpakarmasthān

yajñaghṇān rudhirāśanān || 1.30.21 ||

ityuktvā lakṣmaṇaṃ cāśu

lāghavaṃ darśayanniva |

vigṛhya sumahaccāstra -

māgnēyaṃ raghunandanaḥ || 1.30.22 ||

subāhūraṣi cikṣēpa

sa viddhaḥ prāpatad bhuvi |

śēṣān vāyavyamādāya

nijaghāna mahāyaśāḥ |

rāghavaḥ paramōdārō

munīnāṃ mudamāvahan || 1.30.23 ||

sa hatvā rākṣasān sarvān

yajñaghnān raghunandanaḥ |

ṛṣibhiḥ pūjitastatra

yathēndrō vijayē purā || 1.30.24 ||

atha yajñē samāptē tu

viśvāmitrō mahāmuniḥ |

nirītikā diśō dṛṣṭvā

kākutsthamidamabravīt || 1.30.25 ||

kṛtārthō'smi mahābāhō

kṛtaṃ guruvacastvayā |

siddhāśramamidaṃ satyaṃ

kṛtaṃ vīra mahāyaśaḥ |

sa hi rāmaṃ praśasyaivaṃ

tābhyāṃ sandhyāmupāgamat || 1.30.26 ||

|| ityārṣē śrīmadrāmāyaṇē vālmīkiyē ādikāvye

bālakāṇḍē triṃśaḥ sargaḥ ||